

ڈیجیٹل تشہیر کر کے کمیشن لینے کا حکم

تاریخ: 28-03-2024

ریفرنس نمبر: IEC-185

کیا فرماتے ہیں علمائے کرام اس مسئلہ کے بارے میں کہ کسی جائز پروڈکٹ یا جائز سروس کی ڈیجیٹل تشہیر کر کے اس پر کمیشن لینے کا کام جائز ہے؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

شرعی اصول پر عمل کرتے ہوئے محنت و کوشش کر کے چیز بکوانے پر مارکیٹ میں رائج کمیشن لینا جائز ہے۔ نبی کریم صلی اللہ تعالیٰ علیہ وآلہ وسلم کے زمانے میں بھی اس طریقے سے کام کر کے روزی حاصل کی جاتی تھی، اور حضور صلی اللہ تعالیٰ علیہ وآلہ وسلم نے یہ کام کرنے والے افراد کو ”معشر التجار“ یعنی تاجروں کے گروہ کے لقب سے نوازا۔

فی زمانہ سوشل میڈیا اکاؤنٹس کے ذریعے باقاعدہ تشہیر کر کے پروڈکٹ یا سروس بکوانے میں محنت کرنا قابل معاوضہ کام سمجھا جاتا ہے، اور اس پر کمیشن لینے دینے کا عرف بھی ہے، لہذا شرعی اصول پورے کرتے ہوئے سوشل میڈیا اکاؤنٹس کے ذریعے جائز پروڈکٹ یا سروس بکوانے پر طے شدہ کمیشن لینے میں شرعاً کوئی حرج نہیں۔ جو شخص ایسا کرتا ہے وہ عملی جدوجہد کے ساتھ ساتھ مالی اخراجات کر کے یہ سب کام کر رہا ہوتا ہے لہذا یہ ایک قابل اجرت کام ہے البتہ یہ ضروری ہے کہ طے شدہ کمیشن، مارکیٹ میں رائج کمیشن سے زائد نہ ہو۔

واضح رہے کہ اس بات کا خیال رکھنا ضروری ہے کہ سوشل میڈیا پر تشہیر کرتے ہوئے تشہیری پکچرز یا ویڈیوز میں کسی قسم کی خلاف شرع چیز ہرگز نہ ہو۔

نبی کریم صلی اللہ تعالیٰ علیہ وآلہ وسلم کے زمانے میں کمیشن پر کام کرنے والوں کو ”سماسرة“ کہا جاتا تھا، حضور صلی اللہ تعالیٰ علیہ وآلہ وسلم نے انہیں ”معشر التجار“ یعنی ”تاجروں کے گروہ“ کے لقب سے نوازا۔ چنانچہ حضرت قیس بن ابی غرزہ رضی اللہ تعالیٰ عنہ فرماتے ہیں: ”کنافی عہد رسول اللہ صلی اللہ علیہ وسلم نسمی السماسرة فمر بنا رسول اللہ صلی اللہ علیہ وسلم فسمانا باسم هو أحسن منه، فقال: «یا معشر التجار، إن البیع یحضرہ اللغو والحلف، فشوبوہ بالصدقة»“ یعنی: رسول اللہ صلی اللہ تعالیٰ علیہ وآلہ وسلم کے زمانے میں ہمیں سوداگر کہا جاتا تھا، ہمارے پاس سے نبی کریم صلی اللہ تعالیٰ علیہ وآلہ وسلم گزرے، تو آپ صلی اللہ تعالیٰ علیہ وآلہ وسلم نے ہمیں اس سے بہتر نام سے پکارا اور فرمایا: اے تاجروں کے گروہ! تجارت میں فضول باتیں اور جھوٹی قسمیں آجاتی ہیں لہذا اسے خیرات سے ملا دو۔

(سنن ابی داؤد، ج 03، ص 242، مطبوعہ بیروت)

یہ حدیث پاک ذکر کرنے کے بعد علامہ سرخسی رحمة اللہ علیہ فرماتے ہیں: ”السمسار اسم لمن یعمل للغير بالاجریعاً وشرء، ومقصودہ من ایراد الحدیث بیان جواز ذلک“ یعنی: سمسار، اس شخص کو کہتے ہیں جو خرید و فروخت کروانے کے لیے اجرت کے بدلے کسی دوسرے کے لیے کام کرتا ہے، اس حدیث پاک کو ذکر کرنے سے مقصود اس کے جواز کو بیان کرنا ہے۔

(المبسوط للسرخسی، ج 15، ص 115، مطبوعہ دار المعرفۃ بیروت)

کمیشن کے متعلق ردالمحتار میں ہے: ”سئل محمد بن سلمة عن اجرة السمسار فقال ارجوان لا باس به“ یعنی: امام محمد بن سلمہ رحمة اللہ علیہ سے کمیشن ایجنٹ کی اجرت کے متعلق سوال کیا گیا تو انہوں نے جواب میں فرمایا: میں امید کرتا ہوں کہ اس میں کوئی حرج نہیں ہے۔

(ردالمحتار، ج 9، ص 107، مطبوعہ پشاور)

امام اہل سنت امام احمد رضا خان رحمۃ اللہ علیہ فرماتے ہیں: ”اجرت آنے جانے محنت کرنے کی ہوتی ہے۔۔۔ اگر بائع کی طرف سے محنت و کوشش و دوا دوش میں اپنا زمانہ صرف کیا تو صرف اجر مثل کا مستحق ہوگا، یعنی ایسے کام، اتنی سعی پر جو مزدوری ہوتی ہے اس سے زائد نہ پائے گا، اگرچہ بائع سے قرارداد کتنے ہی زیادہ کا ہو، اور اگر قرارداد اجر مثل سے کم کا ہو تو کم ہی دلائیں گے کہ سقوط زیادت پر خود راضی ہو چکا۔“

(فتاویٰ رضویہ، ج 19، ص 453، مطبوعہ رضا فاؤنڈیشن لاہور)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

ابو محمد مفتی علی اصغر عطاری مدنی

17 رمضان المبارک 1445ھ 28 مارچ 2024ء

